

## REGOLAMENT (KE) Nru 1053/2008 TAL-BANK ĊENTRALI EWROPEW

tat-23 ta' Ottubru 2008

dwar bidliet temporanji fir-regoli dwar l-eligibbiltà tal-garanzji

(BĊE/2008/11)

IL-KUNSILL GOVERNATTIV TAL-BANK ĊENTRALI EWROPEW,

Wara li kkunsidra t-Trattat li jstabbilixxi l-Komunità Ewropea u partikolarment l-ewwel inċiż ta' l-Artikolu 105(2) u l-Artikolu 110,

Wara li kkunsidra l-Istatut tas-Sistema Ewropea tal-Banek Ċentrali u tal-Bank Ċentrali Ewropew u partikolarment l-ewwel inċiż ta' l-Artikolu 34.1, flimkien ma' l-ewwel inċiż ta' l-Artikolu 3.1 u l-Artikolu 18.2,

Billi:

- (1) Biex jittejjeb, temporanjament, l-għoti ta' likwidità lill-kontropartijiet għall-operazzjonijiet tal-politika monetarja, għandhom jitwessgħu l-kriterji li jiddeterminaw l-eligibbiltà tal-garanzji li l-kontropartijiet għall-operazzjonijiet tal-politika monetarja ta' l-Ewrosistema jipprovdu lill-Ewrosistema biex jakkwistaw likwidità. Il-kriterji li jiddeterminaw l-eligibbiltà tal-garanzji huma stabbiliti fil-Linja Gwida BĊE/2000/7 tal-31 ta' Awwissu 2000 dwar l-istrumenti u l-proċedura tal-politika monetarja ta' l-Ewrosistema <sup>(1)</sup>.
- (2) Fil-15 ta' Ottubru 2008, il-Kunsill Governattiv tal-Bank Ċentrali Ewropew (BĊE) iddeċieda li jwessa' temporanjament ir-regoli dwar l-eligibbiltà tal-garanzji għall-operazzjonijiet ta' l-Ewrosistema. Barra minn hekk, il-Kunsill Governattiv iddeċieda li d-data tad-dhul fis-seħh tad-deċiżjoni tiegħu, kif ukoll kull miżura oħra dwar dawn il-kriterji mwessgħa ta' l-eligibbiltà jiġu kkomunikati minnufih.
- (3) Sabiex jimplementa d-deċiżjoni hawn fuq imsemmija b'mod li jippermetti l-applikazzjoni tagħha minnufih, għandu jintuża regolament li ma jehtieġx l-użu ta' miżuri oħra ta' eżekuzzjoni mill-banek ċentrali nazzjonali ta' l-Istati Membri li adottaw l-ewro (minn issa "l-quddiem 'il-BĊNi"). Dan ir-Regolament għandu jibqa' fis-seħh għal perjodu limitat biss u se jiġi sostitwit minn Linja Gwida tal-BĊE,

ADOTTA DAN IR-REGOLAMENT:

## Artikolu 1

## Twessigh ta' ċerti kriterji ta' l-eligibbiltà għall-garanzji

1. Il-kriterji ta' l-eligibbiltà għall-garanzji stabbiliti fl-Anness I tal-Linja Gwida BĊE/2000/7 (minn issa "l-quddiem id-"Dokumentazzjoni Ġenerali") għandhom jitwessgħu skond l-Artikoli 2 sa 7.

<sup>(1)</sup> ĠU L 310, 11.12.2000, p. 1.

2. Fil-każ ta' xi diskrepanza bejn dan ir-Regolament u d-Dokumentazzjoni Ġenerali, kif implimentata fuq livell nazzjonali mill-BĊNi, ta' l-ewwel għandu jipprevali. Il-BĊNi għandhom ikomplu japplikaw id-dispożizzjonijiet kollha tad-Dokumentazzjoni Ġenerali minghajr tibdil sakemm ma jiġix stabbilit mod ieħor f'dan ir-Regolament.

## Artikolu 2

## Aċċettazzjoni ta' garanzji ddenominati f'dollari Amerikani, liri Sterlini jew yen Ġappunizi bhala garanzji eligibbli

1. Strumenti ta' dejn negozzjabbli kif deskritti fit-Taqsima 6.2.1 tad-Dokumentazzjoni Ġenerali, jekk iddenominati f'dollari Amerikani, liri Sterlini jew yen Ġappunizi, għandhom jikkostitwixxu garanzji eligibbli għall-finijiet tal-operazzjonijiet tal-politika monetarja ta' l-Ewrosistema, bil-kundizzjoni li: (i) dawn jinħarġu u jinżammu/jithallsu (*settled*) fiż-żona ta' l-ewro; u (ii) min johroghom ikun stabbilit fiż-Żona Ekonomika Ewropea.

2. *Haircut* addizzjonali ta' 8 % għandha tiġi imposta mill-Ewrosistema fuq dawn l-istrumenti kollha ta' dejn negozzjabbli.

## Artikolu 3

## Aċċettazzjoni ta' self sindakat irregolat bil-liġijiet ta' l-Ingilterra u Wales bhala garanzji eligibbli

1. Self sindakat kif deskritt fit-Taqsima 6.2.2 tad-Dokumentazzjoni Ġenerali rregolat bil-liġijiet ta' l-Ingilterra u ta' Wales għandu jikkostitwixxi garanzja eligibbli għall-finijiet ta' l-operazzjonijiet tal-politika monetarja ta' l-Ewrosistema.

2. Barra minn dan, l-obbligu stabbilit fit-Taqsima 6.2.2 tad-Dokumentazzjoni Ġenerali, li jstabbilixxi li n-numru totali ta' liġijiet li jirregolaw u li huma applikabbli għal: (i) il-kontroparti; (ii) il-kreditur; (iii) id-debitur; (iv) il-garanti (jekk rilevanti); (v) il-ftehim dwar il-klejm ta' kreditu; u (vi) il-ftehim dwar il-mobilizzazzjoni m'għandux jaqbeż tnejn, għandu jiġi emendat fil-każ ta' dan is-self sindakat sabiex in-numru totali ta' liġijiet li jirregolaw ma jaqbiżx tlieta.

## Artikolu 4

## Aċċettazzjoni ta' strumenti ta' dejn mahruġin minn istituzzjonijiet ta' kreditu, li huma nnegozjati f'ċerti swieq mhux irregolati bhala garanzji eligibbli

1. Strumenti ta' dejn mahruġin minn istituzzjonijiet ta' kreditu, li huma nnegozjati f'ċerti swieq mhux irregolati kif speċifikat mill-BĊE, għandhom jikkostitwixxu garanzji eligibbli għall-finijiet ta' l-operazzjonijiet tal-politika monetarja ta' l-Ewrosistema.

2. *Haircut* addizzjonali ta' 5 % għandha tiġi imposta mill-Ewrosistema fuq dawn l-istrumenti kollha ta' dejn.

#### Artikolu 5

### **Aċċettazzjoni ta' garanziji b'valutazzjoni ta' kreditu "BBB-" u oghla, bhala garanziji eliġibbli**

1. L-obbligu minimu ta' l-Ewrosistema għall-valutazzjoni ta' l-istandard ta' kreditu ta' assi eliġibbli bhala garanziji għall-finijiet ta' l-operazzjonijiet tal-politika monetarja ta' l-Ewrosistema għandu jkun valutazzjoni ta' kreditu ekwivalenti għal "BBB-". Din il-bidla fl-obbligu tal-valutazzjoni ta' kreditu għandha tapplika kemm għal assi negozjabbli u dawk mhux negozjabbli, bl-eċċezzjoni ta' titoli bbażati fuq assi (*asset-backed securities*) kif deskritt fit-Taqsima 6.3 tad-Dokumentazzjoni Ġenerali, li għalihom l-obbligu għal standards għoljin ta' kreditu m'għandux jinbidel.

2. *Haircut* addizzjonali ta' 5 % għandha tiġi imposta mill-Ewrosistema fuq l-assi kollha eliġibbli b'valutazzjoni ta' kreditu ta' anqas minn "A-".

#### Artikolu 6

### **Aċċettazzjoni ta' assi subordinati b'garanziji adegwati bhala garanziji eliġibbli**

1. L-obbligu li ma jkunx hemm subordinazzjoni fir-rigward ta' l-eliġibbiltà ta' assi negozjabbli bhala garanziji għall-finijiet ta' l-operazzjonijiet tal-politika monetarja ta' l-Ewrosistema, kif deskritt fit-Taqsima 6.2.1 tad-Dokumentazzjoni Ġenerali, m'għandux japplika meta garanti li huwa sod finanzjarjament jipprovi garanzija bla ebda kundizzjoni u irrevokabbli pagabbli ma' l-ewwel talba għal dawn l-assi, kif iddefinit aktar fit-Taqsima 6.3.2 tad-Dokumentazzjoni Ġenerali.

2. *Haircut* addizzjonali ta' 10 % għandha tiġi imposta mill-Ewrosistema fuq dawn l-assi kollha, b'5 % ohra ta' żvalutazzjoni fil-każ li jkun hemm valutazzjoni teoretika.

#### Artikolu 7

### **Aċċettazzjoni ta' depożiti b'terminu ta' żmien fiss bhala garanziji eliġibbli**

Depożiti b'terminu ta' żmien fiss kif deskritti fit-Taqsima 3.5 tad-Dokumentazzjoni Ġenerali minn kontropartijiet eliġibbli għandhom ikunu eliġibbli bhala garanziji għall-operazzjonijiet kollha ta' finanzjament mill-ġdid ta' l-Ewrosistema.

#### Artikolu 8

### **Miżuri ohra ta' implimentazzjoni**

Il-Kunsill Governattiv iddelega l-kompetenza biex jiehu kwalunkwe deċiżjonijiet ohra li jkunu meħtieġa biex jimplimenta d-deċiżjoni tiegħu tal-15 ta' Ottubru 2008 lill-Bord Eżekuttiv.

#### Artikolu 9

### **Dispożizzjonijiet finali**

1. Dan ir-Regolament għandu jidhol fis-seħħ fil-25 ta' Ottubru 2008. L-Artikoli 2 u 3 għandhom japplikaw mill-14 ta' Novembru 2008.

2. Dan ir-Regolament għandu japplika sat-30 ta' Novembru 2008.

3. Dan ir-Regolament għandu jiġi ppubblikat mingħajr dewmien fuq il-*website* tal-BĊE.

Magħmul fi Frankfurt am Main, 23 ta' Ottubru 2008.

Għall-Kunsill Governattiv tal-BĊE

Il-President tal-BĊE

Jean-Claude TRICHET